

TIOSESI O UVEA MO FUTUNA



Tolu fagonogono

‘E AU TUI KI TE ATUA KO TE TAMAI MAFIMAFI NEE INA GAOHI IA TE LAGI MO TE KELE

Ko au ko te kilisitiano. ‘E au ‘ui ‘e au tui ki te ‘Atuá. Kotea taku mahino ki ai ?

NEE INA FAKATUPU IA TE KELE

Kā ‘e au sio’i ‘ia te fenuá, te mālama nei pea mo me’a fuli ‘e ma’uli ai, kā ‘e au sio’i te lahi tukupaú peamo te veliveli tukupaú, kā ‘e au sio kiā fa’ahiga ma’uli kehekehe, mai te mīkolope ki te tagata, ‘e mole feala ke au fakakaukau’i ko me’a fuli ‘aia ne’e ho’i ma’u fēia pē. ‘E au manako i te fakamatala taulekaleka o te fakatupu o te ma’uli ‘ae ‘e tu’u i te tohitapú, mo ‘ona fakatā fakanounou pē, he’e fakakolōlia ki te fa’u o te mālama e te ‘Atua. He’e **ko he ma’ua ke ne’e iai he tahi ne’e ina fakakaukau’i me’a fuli** ‘aia pea ko he ma’ua ke ne’e iai he tahi i te kamata’aga mai o me’a fuli!

Kā ‘e au sio’i ‘ia te mālama nei, ko te me’a pē ‘e feala ke au fai ko te fakakolōlia peamo fakafeta’i kiā Ia ‘aē ne’e i te kamata’aga mai o te kekelelé pea ‘e tou fakahigoa ko ‘Atua!

“Ko ai au, ‘e au ha’u mai fea, ‘e ha’u ‘ia te mālama nei mai fea?” Ne’e kumi tu’uma’u pē ia, e te tagatá, ‘ia te tali kiā fehu’i ‘aenī ki te lagi, o fekumi fakataufā pē, lolotoga tāfito ‘ona temi ‘e mamahi ai, ‘ona temi ‘e mole kei mahino ai kiā me’a ‘e hokó.

‘E tautau ‘ui e te tagatá , ‘e iai ni’ihi tagata , pe ko ni ‘atua ’e hagē ko te tagata, ‘e natou ma’u ni ‘onatou kalitate mo ni ‘onatou kovi, pea ‘e natou taki ‘ia te mālama nei, o hagē ko te taki a nātou agamālohi. Kā **‘e fakahā mai e te Tohitapú ne’e kua palalau ‘ia te ‘Atua ki te tagatá.**

Ne’e ‘uluaki palalau pē kiā **‘Apalahamo** o ina fakahā ki ai ‘e liliu anai ko te Tamai a he kūtuga toko kaugamālie pea ne’e kua nā fakatatu’utu’u **hanā fa’ahiga fetauhi’aki** : Tauhi anai ne’e toe fakafou’ou putuputu mo nātou ko he ‘ū hōloga o ‘Apalahamo.

Ne’e ina haofaki tana haha’í mai tonatou ma’uli pōpula ki te kau ‘Esipito o natou fakalaka ai i te « Tai kulá » o fakalaka ki te toafá. Ne’e ina foaki kiā nātou tana laó i te mo’uga o Sinai. O kamata mai ai ‘ia **te haha’i a te ‘Atua**. Ne’e taupau ki te haha’i ‘aia : te haha’i hepeleo foki, lolotoga ‘ia te ‘ū sēkuló pea ne’e tokoni ki te fakaakea mo te fakaloloto o tanatou tui.

Ko te haha’i a te ‘Atuá ne’e faka’apa’apa lahi ‘aupito ki te ‘Atua, ne’e natou tokaga’i ‘ia tona ‘ofá, pea ne’e natou ‘o’ofa kiā Teia. ‘E kātoa i te Tauhi ‘āfea ‘ia fakamatala o te fe’ofa’ofani ‘aia a te ‘Atua mo tana haha’i, lolotoga ta’u ‘aia e afe mo afe.

Ne’e kua ‘osi kamata mahino pē ki tana haha’í **tonatou ‘ofaina e te ‘Atua**, tonatou filifili’ia logo aipē ni’ihi tōtō o tanatou tauhi kiā Teia.

Kiā au ia, i te lakaga kua au ‘ui ai « ‘e au tui ki te ‘Atua », ‘e kua au lau pē **‘e au tui ki te ‘Atua o ‘Apalahamo, o ‘Isa’ake pea mo Sākopo**. ‘E au tui ki te ‘Atua ‘aia ne’e i te kamata’aga mai o te mālama nei kātoa, ‘Atua ‘aia o te ki’i me’a liliki fuli peamo te ‘ū me’a lalahi fuli.

‘E au tui ne’e kua tu’a lahi tana fakafelāve’i ki te tagatá. ‘E au tui ne’e kua felāve’i ia mo nātou tagata ne’e fakafelōgoi ki ai ‘ana kau fakahokolea, mo te kau polōfetā, o a’u foki ki tana fakamomoli tonu mai ‘ia tona ‘Alo ko Sēsū, ‘e tou toe palalau anai ki ai i te fagonogono kā hoa mai.

NEE INA FAKATUPU IA TE LAGI

Kā tou sisio ki 'aluga, ki te 'aele, pea tou sisio ki te laulahi 'aupito o te lagi 'ae hā ifo. Kua tala mai e te 'ū siensia fo'ou 'e he'eki mo lava 'ilo'i ia te 'ū gata'aga o te filimameto pea mo te lahi o te 'ū fetu'u. Ko te sio'i o te lagi, ko te sio'i pē o te he'egata. Kā talanoa ki te lagi 'aki te tui, 'e manatu ki te he'egata o te 'Atua. Ko te lagi, 'e mole ko he kogafenua, ko te pule'aga o te 'Atua, i he atu... 'E fealapē ke ui ko te 'Atua totonu mo 'ana 'āselo mo tana kau sagato 'e fakatahi mo ia pea 'e iā te ia. Kote'uhi 'e kita nofo i te 'ofa o te 'Atua i selō pea kita fehaga'aki mo ia, ko he fiafia hoihoifua.

'Iā tu'a o selō, 'e kita fakakaukau'i 'ia 'Ifeli, ko tona 'uhiga, i tatatou tui, ko te nofo vaha mama'o mo te 'Atua o he'egata.

KO TAMATOU TAMAI

I te tauhi 'āfea, ne'e tautau faka'aoga te pāki o te Tamai mo'o fakamahinohino mai o te 'Atua. Ko Sēsū Kilisitō 'aē ne'e hoki ina fakahā mo'oni mai pe ko ai 'ia te 'Atua. 'Aki ia Kilisitō, ne'e tuputagata 'ia te 'Atua pea ne'e palalau ai ki te tagatā. **Ne'e fakaafe tātou e Sēsū ke tou fakafelōgoi ki te 'Atuá** pea ke tou faka'aoga kupusiga palalau totonu a 'ana pea, fakatahi mo ia, **'e ina kole mai ke tou higoa te 'Atua ko Tamai, ko tamatou tamai.**

'Io, 'e au tui mo'oni ko te 'Atua ko tatatou Tamai ,pea 'e tou ma'u mai ai 'ia te ma'uli pea mo totatou 'uhiga. Ko te tamai 'aia 'e 'ofa, ko te tamai 'aia 'e palalau mai, ko te tamai 'aia 'e ina fakalogologo me'a fuli 'e tou logo'i,me'a fuli 'e tou fakakaukau'i mo me'a fuli 'e tou lau. Ne'e ina fakatupu tātou ke tou 'āteaina 'uhi ko tona 'ofa iā tātou, ke tou tahi poto i te tauhi ki tona ma'ua, pea ke tou popoto foki i te filifili. 'E ina faka'apa'apa'i totatou 'āteaina, kae ko he tamai 'e mole ina tali te hōkofai, **he'e loto ke tou lalahi**, ke tou liliu o tagata, ke tou liliu ko ni tagata mo ni fafine 'e tutu'u pea ke tou kakau ki tana gāue. 'E mālama ia ki 'otatou gata'aga, pea mo me'a kei toe mai ke tou fa'u mo fetogi. 'E ina 'ilo'i ko tātou ko te kau agahala. 'E ina laga'i tātou ki 'aluga mokā tou fetoka'i, **'e fakamolemole kiā tātou. Pea 'e ina tuku mai ai pē tana falala.**

Ko te Tohi-tapu kātoa , 'e ina fakahāhā mai 'ia te 'ofa o te 'Atua 'iā tātou taki tokotahi, pea 'e 'ofa ia i te hākoga tagata kātoa kote'uhi ko 'ana fānau fuli pea 'e ina takitaki tātou fuli mo faka'apa'apa ai pē ki te 'āteaina o te taki tokotahi.

Kei toe age lā 'ihi me'a ke fakamatala hū'uga mo tana gāue fakatamai kiā tātou!

MAFIMAFI

Koteā tona 'uhiga?

“E mole he me'a 'e faigata'a ki te 'Atua.” (Luka 1,37) Ko te tali 'aia a te 'āseló kiā Malia i te 'aho o te Fetapá. 'Io, ko te 'Atua 'e māfimafi. 'E lahi age ia i te me'a fuapē. 'E au tui ki te 'Atua **ne'e ina gaohi 'ia te mālama nei 'aki te noa!** Ko te pule ia o te me'a fuli, kā 'e fakamisitelio 'ia tana fa'ahiga faka'aoga tona māfimafi. 'E iai ni'ihiki lakaga, kua ha'ele kovi te me'a fuli, kua taki 'ia te ma'ulí e te hala-mo-faitotonu, kua tōhaihaia mai mo te mālohi kātoa, 'ia hauhau fakanātula, 'e feala 'apē ke tatau leva 'atatou manatu:

“Pe'e ifea koa 'ia te 'Atua?”

Ne'e foaki mai e 'Isaia 'ia he tali ne'e ha'u mai te gutu o te 'Atua: **“Ko 'aku manatu, 'e mole ko ta'a koutou, ko 'oku ala 'e mole ko 'okotou ala.”** (Isaia. 55,8)

'E feala ki te 'Atua ke ina faka'asi tona Māfimafi i he lakaga 'e mole kei lava'i ai e te tagata he me'a.

Ko te 'akilaloa o te felia-ono tapu ne'e ko he fakafaigamālie ia o te toe tu'u-ake. Kana ne'e feagai lā 'ia te 'Atua ki te pūluhia o Sēsū, ne'e mole toe tu'u ake ia!

'E māfimafi 'ia te 'Atua, kā, 'e faka'apa'apa ki te 'āteaina o te tagatā, o tatau ai pē pe'e taki e te tagata 'ona tehina ki te matē! 'E māfimafi 'ia te 'Atua kā 'e mole ina fia fakahoko me'a 'e tonu ke tou fai.

Ko tona māfimafi ko he māfimafi 'e 'ofa.

'Io, 'e au tui ki te 'Atua, ko tatatou Tamai, pea 'e au fia talitali'ia tona 'ofá, mo tuku ki ai 'ia taku falala, 'e au fia kau ki tana gāue fakatuputupua, mo 'ofa ki 'oku tehina 'ia te tagata, 'oku tehina mo tuaga'ane o te mālama nei.

Pea 'e au fiafia i taku lava ui fēnei.

**'E AU TUI KI TE ATUA KO TE TAMAI
NEE INA GAOHI IA TE LAGI MO TE KELEKELE**